

161816 - نقد ادائیگی کر کے خریدے گئے سامان تجارت کے لیے زکاة کا مالی سال کیسے شمار کرے؟

سوال

میرے پاس کچھ رقم تھی جو کہ زکاة کے نصاب سے زیادہ تھی، ابھی سال نہیں گزرا تھا کہ میں نے اس رقم سے کاروبار کے لیے دکان کھول لی، تو کیا ایسی صورت میں مجھ پر زکاة لازم ہوگی؟ اگر جواب ہاں میں ہے تو اس کا طریقہ کار کیا ہوگا؟

پسندیدہ جواب

الحمد لله.

اول:

جب دولت زکاة کے نصاب کے برابر ہو جائے لیکن ابھی سال نہ گزرے، سال پورا ہونے سے پہلے کاروبار کے لیے سامان خرید لے تو جیسے ہی دولت کے نصاب کے برابر ہونے کا سال پورا ہو گا اس پر زکاة دینا لازم ہے، لہذا کاروبار کے لیے سامان کی خرید سے زکاة کا مالی سال شمار نہیں کیا جائے گا، بلکہ جب سے اس کے پاس نصاب کے برابر دولت جمع ہوئی ہے اس وقت سے سال شمار کرے گا۔

امام نووی رحمہ اللہ کہتے ہیں:

"جس وقت نصاب کے برابر دولت کے عوض مال تجارت ملکیت میں آئے تو اس کی زکاة کا سال اس دن سے شمار ہو گا جب سے وہ نصاب کے برابر دولت کا مالک بنا۔" ختم شد
ماخوذ از: المنہاج مع حاشیة "مغنی المحتاج" (2/107)

اسی طرح امام بیہوتی رحمہ اللہ کہتے ہیں:

"جس وقت سال کے دوران مال نصاب سے کم ہو جائے، یا سامان تجارت فروخت [کر کے اسے خرچ کر لے] اور مال نصاب سے کم ہو جائے تو زکاة کا مالی سال ختم ہو جائے گا، لیکن اگر اپنے سامان تجارت کو کسی اور سامان تجارت سے بدل لے یا نقد رقم کے بدلے فروخت کر لے تو پھر ایسی صورت میں سال منقطع نہیں ہوگا؛ کیونکہ یہاں مال حقیقت میں مالک کے پاس ہی موجود ہے، ختم نہیں ہوا"

معمولی تصرف کے ساتھ اقتباس مکمل ہوا، ماخوذ از: "کشاف القناع" (2/178)

اس بارے میں مزید کے لیے آپ سوال نمبر: (32715) کا جواب ملاحظہ کریں۔

دوم:

مال تجارت کی زکاة دینے کا طریقہ کار یہ ہے کہ سال پورا ہونے پر آپ اپنے پاس مال کا تخمینہ مارکیٹ کے مطابق موجودہ قیمت فروخت پر لگائیں، اور اس میں سے 40 واں حصہ یعنی اڑھائی فیصد زکاة نکال دیں۔

اس بارے میں مزید کے لیے آپ سوال نمبر: (22449) کا جواب ملاحظہ کریں۔

واللہ اعلم